

W a q t

Ta' GUZE' ELLUL MERCER

(D'in il-grajja żghira nkitbet f'Ottubru tal-1929, meta kienet iġġarrfet—xhin kienet qed tinbena—fabbrica kbira l-Hamrun; u taħtha kienu mietu xi nies.)

Il-hin, wara nofs in-nhar.

Ix-xemx tal-harifa qed tisreg ġmielha fuq ġemgħa nies tax-xogħol, madwar bini daqshieq; għadu tiela'.

Taħt dan il-bini sewwa, f'kantina daqs ħabs, ruxxmata oħra rġiel, jinsabu medhijin fuq xogħolhom; u fost dawn hemm wieħed qed jaħdem bil-qalb iżjed mill-bqija għaliex il-lum kellu x-xorti jaqbad ix-xogħol mill-ġdid, wara li kien ilu qiegħed ma naflx kemm.

U qed jaħdem ukoll b'dik il-ħrara kollha għaliex qed jaħseb li l-jum ma jdumx ma jgħaddi u mill-ġdid isib ruħu d-dar hdejn martu u bintu. U f'dan il-waqt mhux qed jara għajr wiċċ bintu — tarbija ta' ftit xhur; u bilkemm mhux qed jitbissmilha; waqt li bejnu u bejn ruħu qed iedden li isbah minnha fir-raħal kollu ma hemmx. Għaliha, jekk jaf li jissallab, jagħmel kollox. Għal imħabbitha jagħti haġtu. Min hu eghżeż minn bintu għalih? X'ma jaħdimx bil-qalb meta jaf li qed jaħdem għaliha u għal ommha? U x'hena, jaf li x'hin jerfa' mix-xogħol jerħilha għad-dar, b'qalbu f'sikkitha, u x'hin jirfes l-għatba tal-bieb, ihaddanha ma' sidru, jinfexx ibewwes fiha, u jgħaddilek siegħa shiħa jit-għaxxaq biha! X'gibda lejn din bintu, waqtiet akbar minn dik li jhoss għal martu!

Għadu żagħżuġh; u għad li donnu ġorf, aktar ihossu bil-għatx għall-imħabba milli bil-ġuħ għall-hobż.

Għal waqt wieħed, moħħu mill-ġdid jerga' jmur fuq ix-xogħol. Izda ħsieb il-bniedem donnu bla sabar; ma jehda xejn. Tistħajlu għasfur tal-bejt inaqqar f'nofs ta' għalqa: jigri minn hemm għal hawn; jittajjar u jerga' jinzel fejn kien gabel. U għaldaqstant ħsieb ieħor arah jixgħel moħħ daż-żagħżuġh, din id-darba ħsieb ikreh u nkejjuż.

X'kien isir minnu u minn dawġ li jhobb daqs ruħu, li kieku l-bini ta' fuq kellu jiggarraf u jordmu taħtu? U ma' dan il-ħsieb, xita ta' oħrajn aktar koroh, iġhaddu minn moħħu.

Waqt iehor. U issa hsiebu reġa' mar fuq ix-xogħol, min-habba f'biċċa għodda li qed tittantah. Izda—... bħal lehha ta' berqa, f'dan il-waqt jisma' jidwi ma' widnejh, ma' rasu, u ma' gismu kollu kemm hu, hoss donnu ta' ragħda; hoss ta' ġebel jiggarraf; u għajat maħnuq.

Jerfa' rasu; u mtarrax bil-biża', jilmaħ id-dwal ta' fuqu jitbandlu 'l hawn u 'l hinn; u mbagħad is-saqaf jitbexxaq u jin-fetaħ min-nofs.

Jahseb li qed johlom. Jieqaf imwerwer mingħajr ma jaf fejn ser jibda jmur; f'waqt li ma' dwaru niezla bla heda xita ta' ġebel u żrar — u minn kull naħa jinstama' għajat ta' biża' u krib.

Ftit 'il bogħod minn fejn qiegħed hu, jilmaħ tieqa fil-ġholi. Bħal berqa jasal taħtha u jagħti s-salt biex johlrog minnha. Ma jgibx... u jaqa' wiċċu 'l isfel taħt it-tieqa.

Daqqa f'nofs dahru, donnha ta' mazza tal-ħadid, tmiddu u torbtu mal-qiegħa, u xita ta' ġebel, żrar, trab u ħadid, tgħattih u tordmu.

Irid jiehu nifs wieħed biss u ma jistax. Halqu midmuq ma' l-art. Irid jiċċaqlaq xagħra ta' pulzier. Ma jistax. U mill-ġdid jgħi f'rasu l-hsieb li qed johlom holma kerha; izda dlonk jintebah li qed imut mirdum.

Qed imut! Hekk zaġżuġ! Hekk hesrem!

Izda mbux il-hsieb tal-mewt qed ibeżżgħu daqskemm il-hsieb l-iehor li ma jistax jiehu nifs wieħed filwaqt li għadu ħaj.

X'diqa aktar kerha mill-mewt! Ghaliex ma jistax jiehu nifs u għadu qed iħoss u jahseb? Għadu mhux mejjet. Meta ser jinqatagħlu nifsu għal kollox? U f'dan il-waqt iġhadu bħal lehha ta' berqa minn quddiemu, wiċċ bintu, wiċċ martu, wiċċ ommu u wiċċ bniedem li hu jobgħod għaliex bosta drabi għamillu l-ħsara; u jħoss li kull wieħed minn dawn l-uċuh iżjed qed jaqtagħlu nifsu—iżjed qed ifattru ma' l-art.

Irid jitlob... irid jokrob... irid jitharrekk... jixtieq jintilef minn sessih... jixtieq imut... u ma jistax. U dlonk jerġa' jistaqsi lilu nnifsu kemm ser idum ma jmut.

Qed iħoss xi haġa tielgħa minn sidru għal halqu. Qed iħoss f'sidru bħal żonqra li aktar ma l-hin għaddej, aktar tielgħa 'l fuq... 'il fuq ġo grizmejh... u aktar ma tersaq lejn halqu iżjed qed toħonqu u toħodlu n-nifs.

U minnufih iħoss żewġ idejn jaħfnuh minn sidru, u jrossuh b'kemm ghandhom hila; par idejn ta' l-azzar—idejn dak li hu jobgħod. U aktar ma dawn l-idejn qegħdin jagħfsulu sidru, iżjed qegħdin iressqulu lejn grieżmu ż-żonqra daqshieħ li qed tifgħu... mingħajr ma toqtlu!...

U ma' l-għafis ta' dawn l-idejn ta' l-azzar, iħoss ħruq ta' nar—nar li qed jaqbad quddiem ħalqu, li qed jaħraqqu xofftejh nixfin aktar mit-tiben; nar li dieħel f'ħalqu; u minn ħalqu fi grieżmu, f'rasu, f'sidru.

Mill-ġdid jixtieq jieħu nifs—nifs wieħed kbir—u wara jmut; iżda jsib li ma jistax. U hawn jistħajjel li minn ġismu mgħattan ma baqax għajr ras, gerżuma u sider, imkebbsin ħuġġieġa nar; jikwu bħal forn. U mal-ħruq aħrax ta' dar in-nar li qed iżommu ħaj bla nifs, jilmaħ mill-ġdid wiċċ ommu, waqt li f'widnejh jisma' għajta maħnuqa:

“Ma! Ma! Kemm ser indum ma mmut?...”

Dalma... u xejn aktar, ħlief ġisem bla ħajja, mgħaffeg u mirdum taħt gozz ġebel, żrar u trab.